

# اپنی موت کو یاد رکھیں

حضرت مولانا مفتی عبدالرؤوف صاحب سکھوی مذکولہ



مشہد اور تحریک  
میر عبید الدین

میمن اسلامک پبلیشورز

۱۰۰، بیانت گارڈ، کراچی

مقام خطاب : جامع مسجد بیت المکرّم

گلشن اقبال کراچی

وقت خطاب : بعد نماز عصر تا مغرب

اصلاحی بیانات : جلد نمبر: ۲

بِسْمِ اللَّهِ الرَّحْمَنِ الرَّحِيمِ

## اپنی موت کو یاد رکھیں

الحمد لله نحمنه و نستعينه و نستغفره و نؤمن به و نتوكل عليه.  
ونعوذ بالله من شرور انفسنا ومن سیارات اعمالنا. من يهدى الله فلا  
ضل له ومن يضلله فلا هادى له. وتشهد ان لا اله الا الله وحده  
لا شريك له، ونشهدان سيدنا وسندنا ومولانا محمداً عبده ورسوله.  
صلى الله تعالى عليه وعلى آله واصحابه وبارك وسلم تسلیماً  
کثیراً كثیراً۔

اما بعدها

فاعوذ بالله من الشيطن الرجيم۔ بسم الله الرحمن الرحيم  
﴿ولقد آتيا لقمان الحكمة ان اشكر لـه ومن يشكـر فـانـما يـشكـر  
لـنفسـه وـمن كـفـرـ فـانـ اللهـ غـنـيـ حـمـيدـ صـدـقـ اللهـ العـظـيمـ﴾ (سورة  
لقمان: ۱۲)

### تکمیل

یہ سورہ لقمان کی آیت ہے، اس سورہ میں اللہ تعالیٰ نے اپنے نیک اور مقبول  
بندے حضرت لقمان علیہ السلام کی تصحیحتیں بیان فرمائی ہیں، مندرجہ بالا آیت کی تحریر  
میں صحابہ اہلبند حضرت مولانا احمد سعید صاحب رحمۃ اللہ علیہ نے حضرت لقمان علیہ  
السلام کا ایک قول نقل کیا ہے، وہ قول یہ ہے کہ حضرت لقمان علیہ السلام نے فرمایا

کہ میں نے چار ہزار پیغمبروں کی خدمت اور محبت میں رہ کر جو پچھے ان سے سننا اور جوان کی تعلیمات حاصل کیں، ان کا خلاصہ یہ آنھے فصیحتیں ہیں:

- ① پہلی فصیحت یہ ہے کہ جب تم نماز میں ہو تو اپنے دل کی حفاظت کرو۔
  - ② دوسری فصیحت یہ ہے کہ جب تم دستر خوان پر بیٹھو تو اپنے طلق کی حفاظت کرو۔
  - ③ تیسرا فصیحت یہ ہے کہ جب تم لوگوں کے درمیان بیٹھو تو اپنی زبان کی حفاظت کرو۔
  - ④ چوتھی فصیحت یہ ہے کہ جب تم کسی کے گھر جاؤ تو اپنی نظری حفاظت کرو۔
- ان چار فصیحتوں کے بارے میں پہچلنے والے جمیع عرض کیا جاپا ہے، اللہ تعالیٰ ہمیں ان پر عمل کرنے کی توفیق عطا فرمائے، آمين۔

### موت یاد رکھنے کی چیز ہے

پھر پانچوں اور چھٹی فصیحت کرتے ہوئے حضرت لقمان علیہ السلام نے فرمایا کہ دو باتوں کو یہیش یاد رکھو، اور دو باتوں کو یہیش کے لئے بھول جاؤ۔ جن دو باتوں کو یہیش یاد رکھو، ان میں سے ایک موت ہے اور دوسری اللہ تعالیٰ کی یاد۔ لہذا موت ہر وقت یاد رکھنے کی چیز ہے، اس کو بھولنا نہیں چاہئے، وجد یہ ہے کہ عام طور پر انسان اس دنیا میں آگر آخرت کو بھول جاتا ہے، اور دنیا کی محبت اس کے دل میں اتر جاتی ہے، اور دنیا کی محبت تمام گناہوں کی جڑ ہے، اس لئے کہ دنیا کی محبت سے غفلت پیدا ہوتی ہے اور غفلت میں انسان ہر قسم کے گناہ کر لیتا ہے، اب جس درجے کی غفلت ہوگی اسی درجے کے گناہ اس سے صادر ہوں گے اور جیسے جیسے غفلت بڑھتی چلی جاتی ہے ویسے ویسے انسان آخرت سے دور، دین سے دور، اللہ سے دور اور شیطان سے قریب اور گناہوں کے اندر مبتلا ہوتا چلا جاتا ہے۔ اس غفلت کو دور کرنے والی اور دنیا کی محبت دل سے نکالنے والی چیز موت ہے، جس کے دل میں بتنا

اپنی موت کا استھنار ہو گا، اتنی ہی اس کے دل میں دنیا کی محبت کم ہو گی، اور اتنے ہی اس سے گناہ کم ہوں گے، اور اس کے نتیجے میں وہ کامیاب ہوتا چلا جائے گا۔

### موت لذتوں کو ختم کرنے والی ہے

ای لئے جاتب رسول اللہ صلی اللہ علیہ وسلم نے بھی اپنے ارشادات میں موت کر یاد کرنے کی بڑی تائید فرمائی ہے۔ چنانچہ مشکوہ شریف کی ایک حدیث ہے کہ حضور اقدس صلی اللہ علیہ وسلم نے فرمایا: ﴿اکثروا ذکر هازم اللذات الموت﴾ (ترمذی، صفت القیامت، حدیث نمبر ۲۳۶۲)

یعنی تم لذتوں کو توڑنے اور ختم کرنے والی چیز موت کو کثرت سے یاد کرو۔ موت کو کثرت سے یاد کرنے کا نتیجہ یہ ہو گا کہ دنیا کی نعمتیں اور لذتیں جن کے استعمال کرنے سے انسان کا دل غافل ہو جاتا ہے، موت کے تذکرے سے یہ غفلت ختم ہو جائے گی اور یہ لذتیں جائز حد تک رہ جائیں گی۔ بلکہ ایک اور حدیث میں ان الفاظ کے بعد ایک جملہ کا اور اضافہ ہے، جس کا حاصل یہ ہے کہ اگر تم مال کی فراوانی کے وقت میں موت کا تذکرہ کرو گے تو باوجود مال زیادہ ہونے کے وہ مل تمہارے لئے کم ہو جائے گا، اور اگر مال کی کمی کی حالت میں موت کو یاد کرو گے تو باوجود کم ہونے کے وہ مال تمہارے لئے زیادہ ہو جائے گا، یعنی مال تو بہت ہو گا لیکن دل میں نہیں ہو گا۔ اور اگر مال دل کے اندر نہ ہو بلکہ باہر ہو تو پھر وہ روئے زمین کے برابر کیوں نہ ہو وہ بھی کوئی نقصان نہیں کرے گا۔ اور خدا نخواست اگر مال دل کے اندر ہے اور اس کی محبت دل کے اندر ہے تو وہ مال و بال ہے۔ اللہ تعالیٰ بچائے۔ تو موت کی یاد ایسی چیز ہے کہ اگر بادشاہ کو بھی نصیب ہو جائے تو اس کی سلطنت بھی اس کا کچھ نہیں بگاہے گی۔ اگر کسی کے پاس مال کم ہو اور اس حالت میں وہ موت کا مرابقہ کرے، موت کو یاد کرے تو وہ مال اس کے حق میں بہت بن

جائے گا۔ اس لئے کہ جب وہ یہ سوچے گا کہ مرنے کے بعد میرا کیا انجام ہونے والا ہے، اور وہاں جا کر مجھے اس مال کا بھی حساب دیتا ہے تو وہ قاتع اختیار کرے گا، اور جو تھوڑا مال ہے اسی کو بہت سمجھے گا کہ بس اسی کا حساب نحیک نحیک ہو جائے تو غیمت ہے، اور وہ یہ سوچے گا کہ لوگ جب آخرت میں پہنچیں گے تو جن لوگوں کے پاس مال نہیں ہو گا اور وہ فقیر ہوں گے اور اللہ تعالیٰ کے فرمانبردار ہوں گے تو وہ نافرمان مالداروں کے مقابلے میں پانچ سو سال پہلے جتنے میں جائیں گے اور مالدار اپنے حساب کتاب میں لگے ہوئے ہوں گے۔ لہذا کم مال والا غریب آدمی جب موت کو یاد کرے گا تو وہ مال اس کے حق میں کافی ہو جائے گا۔

### موت کو یاد رکھنے کے طریقے

بہر حال، یہ موت ایسی چیز ہے جو دل سے دنیا کی محبت کو کھینچتی ہے، اس سے دنیا کی محبت نکلتی ہے، اس سے بڑا فائدہ اور کیا ہو سکتا ہے۔ بہر حال، موت کی یاد بہت کام کی چیز ہے، اس لئے ہر انسان اپنی موت کو یاد رکھے، اس کا تذکرہ کرتا رہے، اور اس کو سوچتا رہے۔ پھر اس موت کو یاد رکھنے کے بہت سے طریقے ہیں۔

### پہلا طریقہ: قبرستان جانا

پہلا طریقہ یہ ہے کہ قبرستان جایا کرے، قبرستان جانے سے انسان کو موت بھی یاد آتی ہے اور انسان کے دل سے غفلت بھی دور ہوتی ہے، دنیا کی محبت نکلتی ہے اور آخرت کی غفران پیدا ہوتی ہے۔ وہاں جانے سے ہر قبر انسان کو یہ درس عبرت دیتی ہے کہ دیکھے ہمارے اندر جو لوگ لیٹئے ہوئے ہیں وہ تمہاری طرح ایک دن دنیا میں چلا پھرا کرتے تھے، کاروبار کرتے تھے، وہ بھی شادی بیاہ والے تھے، ان کی بھی اولاد تھی، ان کے بھی ماں باپ تھے، ان کے بھی دوست احباب تھے، لیکن آج بے یار و مدد گار تن تھا اپنی قبروں میں لیٹئے ہوئے ہیں اور نہ جانے کس حال میں ہیں۔

## قبرستان جانے کا طریقہ

قبرستان جانے کا طریقہ اور ادب بھی یہی ہے کہ جو شخص قبرستان جائے اس کو چاہئے کہ وہ خاص طور پر قبروں کی زیارت کے لئے اور دنیا کی محبت دل سے نکالنے کے لئے اور موت کی یاد تازہ کرنے کی نیت سے جائے یا کسی جنازہ کے ساتھ جائے تو اب وہاں جا کر بلا ضرورت دنیا کی باتیں کرنے میں نہ لگ جائے بلکہ وہاں جا کر اپنے مرنے کو سوچے اور اسی جنازے کو سوچے جو ہمارے کندھوں پر ہے اور جس کو ہم قبر میں اتار رہے ہیں کہ کل تجھ یہ زندہ تھا اور آج ہم اس کو قبر میں اتارنے کے لئے لیجا رہے ہیں، اب اس کو قبر میں دفن کرو اپس آجائیں گے۔ اسی طرح ایک دن مجھے بھی قبرستان لایا جائے گا اور اسی طرح قبر میں اتارا جائے گا، اور مجھے دفن کر لوگ چلے جائیں گے، اس وقت میراث جانے کیا حال ہو گا۔ اس وقت اس قبرستان میں سینکڑوں مسلمان مدفون ہیں، اپنی اپنی قبروں میں ہیں، ان کا کچھ پتہ نہیں کہ کیا حال ہے، ایک دن مجھے بھی اس دنیا کو چھوڑ کر قبر میں آتا ہے ۔

ایک دن مرتا ہے آخر موت ہے  
کر لے جو کرنا ہے آخر موت ہے

## دوسرा طریقہ: اپنی موت کو سوچنا

دوسرा طریقہ یہ ہے کہ چوبیں گھنٹے میں سے دس منٹ نکالیں، صبح کے وقت یا رات کو سونے سے پہلے، پھر اس وقت اپنے ذہن کو تمام خیالات سے خالی کر کے اور اپنے آپ کو تمام مصروفیات سے فارغ کر کے اپنے مرنے کو سوچیں، مثلاً پہلے اپنے بیدار ہونے کو سوچیں، پھر اپنی جان لٹکنے کو سوچیں، پھر یہ سوچیں کہ اب مجھے غسل دیا جا رہا ہے، کفن پہننا یا جا رہا ہے، اور گھوارے میں ڈال کر نماز جنازہ کے لئے لیجا رہا ہے،

جارہا ہے، اب میری نماز ہو رہی ہے، اب لوگ مجھے انحا کر قبرستان لیجا رہے ہیں، اب مجھے قبر میں اتارا جا رہا ہے، اب سلیپ رکھی جا رہی ہیں، اور گارسے سے سلیپ بند کے جا رہے ہیں، اور منی ڈالی جا رہی ہے اور لوگوں کی باشن کرنے کی آوازیں آرہی ہیں، اب سورہ بقرہ کا اول و آخر میری قبر پر چاہا جا رہا ہے، اب لوگ واپس جا رہے ہیں اور میں اکیلا قبر میں پڑا ہوا ہوں، فرشتے آکر مجھ سے سوال و جواب کر رہے ہیں اور مجھ سے جواب نہیں دیا جا رہا ہے، قبر میں تنگی ہے، اندر جراہے، سانپ اور پھو چاروں طرف سے نکل کر میرے جسم سے لپٹ رہے ہیں اور مجھے عذاب ہو رہا ہے۔ لبک یہ سوچیں، اس سوچنے میں بڑی عجیب و غریب تاثیر ہے، وہ تاثیر یہ ہے کہ اس کے ذریعہ دل سے دنیا کی محبت نکل جائے گی۔ ہمارے دل میں دنیا کے بارے میں جو بڑے بڑے مخصوصے ہیں اور ایک ختم نہ ہونے والا سلسلہ ہمارے ذہن میں موجود ہے، تمناؤں اور خواہشات کا ایک سمندر تھائیں مار رہا ہے، اس سوچ سے یہ سب لہریں ختم ہو جائیں گی، خواہشات کی موبیں لمحڈی پڑ جائیں گی اور یہ سب مخصوصے سرو پڑ جائیں گے اور آخرت کے مخصوصے اس کے ذہن میں آنے لگیں گے، آخرت کی تمنائیں اور آرزوئیں اس کے دل میں پیدا ہونے لگیں گی اور دہان کے اجر و ثواب کی قدر و قیمت اس کے دل میں آنے لگے گی۔ اب اس کا دل یہ چاہئے گے کا کہ میں یہ تیک کام کرلوں، فلاں تیک کام کرلوں، فلاں گناہ سے بچوں، اور فلاں گناہ سے توہ کرلوں۔ یہ ہے اس کا عظیم فائدہ اور تاثیر۔

لہذا صرف دس منٹ نکال کر اپنی موت کو سوچا کریں، انشاء اللہ یہ دس منٹ ہمارے چوہیں گھنٹے کے لئے چالی کا کام کریں گے، اس کے ذریعہ ہمارے دل میں چالی بھر جائے گی، پھر جہاں بھی جائیں گے، انشاء اللہ یہ موت ہمیں یاد رہے گی۔ شروع شروع میں تو اس کا زیادہ فائدہ محسوس نہیں ہو گا، لیکن جب مسلسل ہم موت کا مراقب کریں گے تو ایک وقت ایسا آئے گا کہ ہم چاہے بازار میں ہوں، یادگار میں ہوں، یا گھر میں ہوں مگر موت ہمیں یاد رہے گی، اور جتنی موت کی یاد رہے گی اتنا ہی

گناہ سے پچھا آسان ہو گا، فوراً موت آکر کہے گی کہ تمہیں مرتا ہے، قبر میں تمہیں یہ عذاب ہو گا، ایسا کام نہ کرو کہ کل کو اس کا بدال دینا پڑے۔ بس جس شخص کے اندر یہ فکر پیدا ہو گئی کہ کل مجھے مرتا ہے اور مر کر جواب دینا ہے، بس وہ سب سے بڑا عقل مند ہے، وہی سب سے بڑا ہوشیار اور سمجھدار ہے۔

### عقل مند کون؟

ایک حدیث میں آتا ہے کہ ایک مرتبہ سرکارِ دو عالم جناب رسول اللہ صلی اللہ علیہ وسلم سے کسی نے پوچھا کہ سب سے زیادہ عقل مند اور ہوشیار کون ہے؟ آپ نے جواب میں ارشاد فرمایا کہ جو موت کو یاد کرے اور موت کے بعد کی تیاری کرے وہ سب سے زیادہ ہوشیار اور عقل مند ہے، یہی لوگ ہیں جو دنیا کی تیک بختیاں لیں گے اور آخرت کی بزرگی اور شرافت انہوں نے پائی ہے۔ لہذا موت کو یاد کرنے میں دنیا کی بھی کامیابی ہے، مرنے کے بعد کی کامیابی بھی اسی میں پوشیدہ ہے، اس لئے انسان موت کو جتنا یاد کرے گا اتنا ہی اس کو حساب کتاب کا دھر کا لگا رہے گا، اس کو یہ فکر رہے گی کہ جو کچھ کرنا ہے سوچ کبھی کر کرنا ہے، مجھے کل اپنی قبر میں جانا ہے، میں کسی کی خاطر اپنی قبر کیوں خراب کروں؟ زبان سے کچھ بولے گا تو سوچ کبھی کر بولے گا، ہاتھ پیر چلانے گا تو احتیاط سے چلانے گا، بات کرے گا تو احتیاط سے بات کرے گا، لین دین کرے گا تو احتیاط سے کرے گا اور اس طرح خود بخود اس کے تمام معاملات میں درستی، تہذیب اور شانگی آجائے گی۔

### الله تعالیٰ سے شرم و حیا کرو

ایک اور حدیث میں آپ نے بہت پیاری بات ارشاد فرمائی ہے جو یاد رکھنے کی ہے، ایک مرتبہ آپ صلی اللہ علیہ وسلم نے ارشاد فرمایا کہ اللہ تعالیٰ سے جس طرح حیا کرنے کا حق ہے تم اس طرح اللہ تعالیٰ سے حیا کرو۔ صحابہ کرام رضی اللہ تعالیٰ

عینہم اجمعین نے عرض کیا کہ یا رسول اللہ صلی اللہ علیہ وسلم اہم اللہ تعالیٰ کی توفیق سے حیا کرتے ہیں۔ آپ نے فرمایا کہ تم لوگ جو حیا کرتے ہو وہ یہاں مراد نہیں ہے، بلکہ اللہ تعالیٰ سے حیا کرنے کا جو حق ہے اس سے مراد کچھ اور ہے، وہ یہ ہے کہ تمہارا سر اور جو کچھ تمہارے سر میں ہے اس کی حفاظت کرو، اور جو کچھ تمہارے چیزوں میں ہے اور اس کے ساتھ جو اعضاء ہیں ان کی حفاظت کرو، اور تم اپنی موت کو اور موت کے بعد رنج و رنجہ ہو جانے اور اپنی بُنیوں کے بوسیدہ ہو جانے کو یاد کرو، جب تم یہ کام کرنے لگو گے تو اللہ تعالیٰ سے حیا کرنے کا جو حق ہے وہ ادا ہو جائے گا۔

### سر کی حفاظت کے دو مطلب

اس حدیث میں جو فرمایا کہ اپنے سر کی اور جو کچھ سر میں ہے اس کی حفاظت کرو، تو سر کی حفاظت کے دو مطلب ہیں، ایک یہ کہ اپنے سر کو اللہ تعالیٰ کے علاوہ دوسرے کے سامنے مت جھکاؤ، دوسرے یہ کہ اپنے سر کو تکبری وجہ سے اوپنچاند کرو، جو تکبر ہوتا ہے وہ اکڑ کر چلتا ہے، گردن کو زرا اوپنچی کر کے چلتا ہے، نوپل بھی بہت اوپنچی پہنتا ہے، تاکہ وہ لوگوں میں بڑا معلوم ہو، اس لئے فرمایا کہ تکبر کی وجہ سے اپنے سر کو اوپنچا مت کرو، اور اللہ تعالیٰ کے علاوہ کسی کے سامنے مت جھکاؤ، اس سر کو صرف اللہ تعالیٰ کے سامنے عاجزی کے ساتھ جھکنا چاہئے، جب چلیں تو عاجزی کے ساتھ سر جھکا کر چلیں، بیٹھیں تو عاجزی سے بیٹھیں۔

### سر کی چار چیزوں کی حفاظت

سر میں جو چیزوں کی حیثیت ہیں وہ چار ہیں، تین ظاہر ہیں اور ایک اندر ہے، ایک کان، دوسرے آنکھ، تیسرا زبان، اور جو اندر ہے وہ دماغ ہے۔ مطلب یہ ہے کہ زبان سے کوئی گناہ کی بات نہ کرو، جھوٹ نہ بولو، غیبیت نہ کرو، کسی پر الزم نہ لگاؤ، افسوں پاتیں

ن کرو، گانے نہ چاؤ، کسی پر تھست نہ لگاؤ، جھوٹی گواہی مت دو، کسی کو دھوکہ مت دو، زبان کو زبان کے گناہ سے بچاؤ اور آنکھ کو آنکھ کے گناہوں سے بچاؤ، مثلاً بد ٹکانی اور بد نظری مت کرو، ایسی جگہ مت دیکھو جس کا رکھنا منوع ہے۔ کان کو گناہ کی باتیں سننے سے بچاؤ، کانوں سے گناہ سنو، غبیت نہ سنو، کسی کی بُرا اُنی نہ سنو۔

### دماغ کی حفاظت

ای طرح انسان کا دماغ بھی بہت سے گناہ سوچتا رہتا ہے، جتنے خیالات اور تصورات آتے ہیں وہ سب دماغ کے اندر آتے ہیں اور دماغ اندر ہی اندر ان کا منصوبہ بناتا ہے، تمہارے دماغ میں جتنے تاجاز منصوبے اور غلط خیالات آتے ہیں اپنے دماغ سے ان کو نکال دو، ان خیالات کو اپنے دماغ میں مت ٹھراو، ایک طرف سے یہ خیالات آئیں تو دوسرا طرف سے ان کو نکال دو، اس لئے کہ نفس و شیطان یہ بُرے بُرے خیالات دماغ میں ڈالتے ہیں لیکن وہ صرف ڈالتے ہیں، وہ خیالات ہوا کے جھوٹکوں کی طرح آتے ہیں اور جاتے ہیں اگر کسی نے ان خیالات کو دماغ میں ٹھرا لیا تو پھر گناہوں میں بتا ہوتا چلا جائے گا، اس لئے کہ اگر وہ خیال دل میں ٹھرا گیا تو وہ کچھ کرو اکر جائے گا اور اگر خیال آیا اور چلا گیا تو پھر اس خیال کے نتیجے میں عمل کچھ نہیں ہو گا، لہذا جیسے ہی گناہوں اور بُرائیوں کے خیالات دل میں آئیں تو فوراً ان کو رخصت کرو، ان خیالات کے آنے سے کوئی گناہ نہیں ہوتا، البتہ ان کے تقاضوں پر عمل کرنے سے گناہ ہوتا ہے۔ لہذا دماغ کو بھی گناہوں سے بچاؤ، آنکھوں کو بھی گناہ سے بچاؤ، کانوں کو بھی گناہوں سے بچاؤ اور زبان کو بھی گناہ سے بچاؤ، یہ ہے سرکی حفاظت۔

### پیش کی حفاظت

یہ جو فرمایا کہ پیش کی حفاظت کرو، تو اس کی حفاظت کا مطلب یہ ہے کہ حرام

سے اپنے بیٹ کو بچاؤ اور مشتبہ چیزوں سے اپنے آپ کو بچاؤ۔ اور پھر بیٹ کے ساتھ اور بھی بہت سے اعضاء ہیں، یہ دونوں ہاتھ بھی بیٹ کے ساتھ ہیں، یہ دونوں پاؤں بھی بیٹ کے ساتھ ہیں، انسان کا ستر اور شرمگاہ بھی بیٹ کے ساتھ ہے۔ لہذا اپنے ہاتھ کو بھی گناہوں سے بچاؤ، پیر کو بھی گناہوں سے بچاؤ، اور اپنے ستر اور شرمگاہ کو بھی گناہوں سے بچاؤ۔ اس طرح بیٹ اور اس کے ساتھ جو اعضاء ہیں ان کی حفاظت ہو جائے گی۔

تمبری بات جو اس حدیث میں بیان فرمائی وہ ان دونوں کو گناہ سے بچانے کا طریقہ ہے، وہ یہ کہ اپنی موت کو یاد کرو اور مرنے کے بعد اپنے جسم کے منی ہو جانے اور ہڈیوں کے بوییدہ ہو جانے کو یاد کرو۔ اور جو شخص جتنا اپنی موت کو یاد کرے گا اور اپنے جسم کے رینہ رینہ ہو جانے کو یاد کرے گا، اس کے لئے سرکی حفاظت آسان ہو جائے گی اور بیٹ کی حفاظت بھی آسان ہو جائے گی۔

### غفلت دور کریں

ہر حال، یہ موت کا تذکرہ بڑی کارآمد چیز ہے، اس وقت ہمارا سب سے بڑا مرض اللہ تعالیٰ کی نافرمانی ہے جو بڑے پیالے پر ہو رہی ہے، اور اس کی وجہ ہماری غفلت ہے اور اس غفلت کی وجہ دنیا کی محبت ہے اور دنیا کی محبت کی جزو موت کی یاد سے کنتی ہے، اس لئے موت کا جتنا تذکرہ ہو گا، اتنی ہی ہماری غفلت دور ہو گی، اور جتنی غفلت دور ہو گی اتنی ہی احاطت کے چند بات ابھریں گے۔

### مراقبہ موت کے چند اشعار

حضرت خواجہ عزیز الحسن صاحب مجدد ب رحمۃ اللہ علیہ نے ایک مراقبہ اردو میں لکھا ہے، اس کا نام ہے ”مراقبہ موت“ یہ مراقبہ موت بہت آسان اشعار کے اندر لکھا گیا ہے، اگر کوئی اس کو پڑھ لے تو وہ بھی موت کی یاد دلانے کے لئے نہایت

کافی و شافی ہے۔ اس کے ایک دو شعر مجھے یاد آ رہے ہیں وہ آپ کو سناد تھا ہوں ٹھ

تجھے پہلے بچپن نے برسوں کھلایا  
جو انی نے پھر تجھ کو مجھوں بنایا  
بڑھاپے نے پھر آکے کیا کیا ستایا  
اب مل تباہ کر دے گی بالکل صفائیا  
جگہ جی لگانے کی دنیا نہیں ہے  
یہ عبرت کی جا ہے تماشا نہیں ہے

یہی تجھ کو دھن ہے رہوں سب سے بالا  
ہو نیت زالی ہو فیشن نرالا  
جیا کرتا ہے کیا یونہی مرنے والا  
تجھے حسن ظاہر نے دھوکہ میں ڈالا  
جگہ جی لگانے کی دنیا نہیں ہے  
یہ عبرت کی جا ہے تماشا نہیں ہے

جو کھیلوں میں تو نے لڑکپن گنوایا  
تو بدستیوں میں جوانی گنوائی  
جو اب غفلتوں میں بڑھاپا گنوایا  
تو اس یوں سمجھ کہ زندگی گنوائی  
جگہ جی لگانے کی دنیا نہیں ہے  
یہ عبرت کی جا ہے تماشا نہیں ہے

یہ اشعار ایسے آسان ہیں کہ بچے بھی سمجھ لیں، اگر یہ باتیں ہمارے ذہن میں  
بیٹھ جائیں تو ہماری زندگی جلدی سے صحیح رخ پر آجائے، ہر حال، موت کو ہر وقت یاد  
رکھنا چاہئے، اللہ تعالیٰ ہم سب کو اپنی موت یاد رکھنے کی توفیق عطا فرمائے۔ آمين۔

وآخر دعوانا ان الحمد لله رب العالمين

